

L-istudjuż ta' l-istorja, Dr. Joseph F. Grima jghinna nsiru nafu aktar min kien...

Il-Gran Mastru Emanuel Pinto de Fonseca

Ahna u neżlin mill-Hamrun lejn Hal Qormi, fir-*roundabout* quddiem il-birrerija tal-*Lowenbrau*, insibu statwa fil-bronż tal-Gran Mastru Pinto qisu qed jintroduci l-Belt Pinto lill-viżitatur. Nahseb li ahna l-Qormin ilkoll nafu r-rabta ta' bejniethom, jiġifieri li, fuq talba li kienet saritlu mill-Kappillan ta' Hal Qormi ta' dak iż-żmien, Dun Ġuzèpp Vella, Pinto għoġbu jagħti ismu lil dan ir-rahal għażiż taghna. Hi rabta kbira; rabta li ilha teżisti mill-1743, jiġifieri 265 sena. Rabta li kemm-il darba nghatat it-timbru ufficjali meta 'l Hal Qormi rreferew ghalih bl-isem li tah dan il-mexxej ta' l-Ordni ta' San Ġwann. Rabta li ngedduha kull sena bit-tifkira ta' *Jum Hal Qormi* nhar il-25 ta' Mejju.

Iżda dan Pinto min kien? X'ghamel b'hajtu? Haqqu ġieħ jew stmerrija? Dawn huma xi ftit mistoqsijiet li tajjeb naghtuhom twegiba, dejjem fil-qosor, u b'hekk inkunu qed immorru lura fl-istorja ta' artna li minnha nisiltu grajjet rahalna; tal-belt taghna. Ghax Pinto hakem fuq Malta għal kważi terz ta' seklu, 32 sena biex inkunu eżatti, u renju daqshekk twil bil-fors li kien imżewwaq b'kollox.

Emanuel Pinto de Fonseca, biex nagħtu ismu shih, kien membru ta' familja mill-aktar nobbli tal-Portugall, iben Miguel Alvaro u Anna Teixeira. Kumbinazzjoni jum twelidu kien l-24 ta' Mejju 1681, ġurnata wahda biss qabel ma niċcelebraw *Jum Hal Qormi*. Ta' sentejn dahhluh fl-Ordni, sar paġġ tal-Gran Mastru Adrien de Wignacourt ta' 11-il sena, u pprofessa bhala Kavallier fl-età ta' 24 sena, lejlet l-Imnarja ta' l-1705.


Bhal kull kavallier iehor, u li fosthom kien hemm ukoll żewġ hutu, Pinto wettaq l-erba' karovani tiegħu fuq il-bastimenti ta' l-Ordni. Kull karovana kienet perjodu ta' sitt xhur jaqdi d-dmirijiet militari tiegħu fil-flotta. Kieku ma qediex dan id-dmir, ma kienx ikun eliġibbli għal promozzjonijiet u jinghata xi kommenda. Iżda Pinto ma baqax imsemmi bhala gwerrier eċċezzjonali. Anzi, kien pjuttost studjuż tal-Letteratura, Teologija, Filosofija, Ġjometrija u l-Liġi Ċivili u Kanonika. Dam aktar minn 20 sena shah jaqdi d-dmirijiet ta' Viċi-Kanċellier fit-tmun tal-Kanċellerija ta' l-Ordni, lahaq Balliju, u nghata l-Kommendi ta' Cleiros u de Fontes. B'hekk, għalkemm m'ghamilx isem bhala mexxej militari jew navali bhal, nghidu ahna, l-Kavallieri Chambray, de Grasse u de Suffren (ilkoll kontemporanji tiegħu fis-seklu 18), kiseb bosta esperjenza fil-qalba ta' l-amministrazzjoni ta' l-Ordni tiegħu; esperjenza li ssarrfet tajjeb meta lahaq Gran Mastru fl-1741 wara l-mewt ta' Raimondo Despuig.

Viżitatur Inġliż f'Malta, Patrick Brydone, iltaqa' ma' Pinto fl-1770 meta kellu 89 sena, u ddeskrivih b'dawn il-kliem: "M'ghandu ebda ministru iżda jagħmel kollox hu u għandu tagħrif immedjat ta' l-ahhar okkorrenzi żgħar. Jitla' u jinzel it-taraġ u jmur il-knisja mingħajr ghajjnuna, u l-bixra tiegħu hi ta' wiehed li ser jghix bosta snin." Fl-1758, meta kellu 77 sena, Pinto qara f'gazzetta Franciża notizzja tal-mewt tiegħu stess u, biex juri lil kulhadd li hu kien għadu haj, mexa mill-Belt sal-Marsa, distanza ta' bejn tlieta u erba' mili. Meta l-kavallieri iżgħar minnu bdew jghajjew u sejhu għas-sugġetti tagħhom, Pinto dar lejn ta'

madwaru u qalilhom, “Ahna xjahna iżda qed noqtlu ’l dawn l-irġiel iżgħar minna.” Is-sens umoristiku iżda sarkastiku tiegħu jidher ukoll f’episodju li sehh lejn l-ahhar snin ta’ hajtu. Billi kien bżonn il-flus, issekwestra xi flejjes miġburin u wżati għall-quddies ta’ l-erwieh u, meta l-prokuraturi ipprotestaw, weġibhom xott xott: “Tinkwetaw xejn; jien xjaht hafna u dalwaqt inkun ma’ l-erwieh. Hemmhekk nispejgħalhom li l-bżonnijiet tiegħi kienu akbar minn tagħhom.”

Pinto kebbes hafna emozzjonijiet kontrastanti fis-sudditi tiegħu. Hi haġa vera li tella’ bini barokk sabih bħall-Kastellanija (il-bini tal-qorti ta’ dak iż-żmien), il-Berġa ta’ Kaſtilja u, importanti hafna għall-ekonomija lokali, 19-il mahżen magħrufin bhala *l-Imħażen ta’ Pinto* għat-trasbord. Għall-ewwel snin kien hawn il-prosperità u minkejja l-gwerer ma jaqtgħu xejn fl-Ewropa u l-ibhra tal-madwar inkluż fil-Mediterran, bil-makakkerija u d-diplomazija tiegħu għaraf johroġ minn xi sitwazzjonijiet diffiċli u jtenni n-newtralità ta’ l-Ordni tiegħu.

Numru ta’ Maltin kienu jqisuh bniedem iebes iżda prattiku li ha hsieb li l-prezz tal-qamh jinżamm baxx u li d-djun mal-*Monte di Pietà* jkunu manigġabbli. Iżda kienu jqisuh ukoll bhala supserv, sever u ma jahfirha lil hadd. Numru sew ta’ kavallieri tmeżmzu wkoll għax ried iwarrab kull regola li setgħet ixxeckillu l-poter tiegħu. Pinto xtaq jirrenja bħal dak li bl-Ingliż isejhulu *benevolent despot* fuq l-istil ta’ bosta renjanti Ewropej, u ried jehles mix-tixkil ta’ Sqallija li ppretendiet, bir-raġun kollu, li twettaq fil-prattika s-sovranità fewdali tagħha fuq Malta. Baqa’ jżomm il-kontrolli f’idejh sakemm miet u dan wassal lil wiehed viżitatur Franciż, de la Platiere, jikteb hekk dwaru hames snin wara mewtu: “Kien mingħajr użanzi tajbin, mingħajr deċenza, ma kien jistma xejn; qaleb ta’ taht fuq l-affarijiet ta’ l-Ordni, irvina t-Teżor ta’ l-Università u awtorizza kull tip ta’



“Tinkwetaw xejn;
jien xjaht hafna u
dalwaqt inkun ma’
l-erwieh. Hemmhekk
nispejgħalhom li
l-bżonnijiet tiegħi kienu
akbar minn tagħhom”

Il-monument ta’ Pinto fil-Kon Katidral ta’ San Ġwann il-Belt Valletta.

serq, debuxxjar u brigandaġġ.” Meta, aktar ’il quddiem, l-Ordni falla finanzjarjament, Pinto wehel b’kollox tant li Ovid Doublet akkużah bhala l-htija tal-vizzji u l-indixxiplina tal-Kavallieri.

Imma tassew kienu hekk l-affarijiet? Inhobbu nghidu bil-Latin, *In medio stat virtus*, u nahseb li dan il-kliem nistghu napplikawh b’xi mod ghal dan il-każ, jġigifieri li l-verità kienet x’imkien lejn in-nofs taż-żewġ estremi. Pinto ma jidhirx li kien wisq laxx fil-hajja personali tieghu u l-osservanzi reliġjużi kien jaqdihom kollha skond ir-regola. Hu maghruf, biex naghtu eżempju li, meta kellu 84 sena, baqa’ wieqaf tul il-qari kollu tal-Passju fil-quddies ta’ Hadd il-Palm. Izda kien iħobb jghix tajjeb, fil-lussu u bil-pompi u ċ-ċeremonjali kollha. Kien ukoll ambizzjuż hafna u kienet din l-ambizzjoni tieghu personali li wasslet biex tnaqqar is-sahha finanzjarja ta’ l-Ordni ta’ San Ġwann.

Minkejja l-limitazzjonijiet ta’ l-Ordni u ċ-ċokon tal-gżejjer Maltin, l-ambizzjoni ta’ Pinto wasslitu biex iqis ruhu daqs is-slaten Ewropej u biex bhal kieku jenfasizza din il-pretensjoni, beda jġib il-kuruna maghluqa tas-slaten fuq l-arma ġentilizzja tieghu. Ippretenda li jiehu l-ġzira ta’ Korsika qabel din għaddiet f’idejn Franza u wasal biex kisirha ma’ Sqallija biex isostni s-sovranità ta’ l-Ordni. Keċċa lill-Ġizwiti minn Malta biex jiehu gidhom izda l-Papa ma halliehx juża l-proprietà tagħhom hliet għall-edukazzjoni u allura waqqaf l-Università ta’ Malta li għadha topera sal-lum.

Żmien Pinto kellu l-importanza tieghu fil-kamp artistiku fejn hadem hafna xoghlijiet pittoriċi l-maghruf pittur Franciż Antoine Favray. Fost l-artisti Maltin spikka l-aktar Francesco Zahra li f’Hal Qormi hawn xoghlijiet tieghu, kemm fil-Knisja Parrokkjali ta’ San Ġorġ kif ukoll fil-privat. Fil-mediċina spikka l-aktar Michelangelo Grima li kiteb ukoll diversi kotba dwar mediċina u kirurgija, filwaqt li, fil-kamp ta’ l-arkitettura, ipproduċa xoghlijiet barokki mill-isbah il-perit Malti Andrea Belli.

Fi żmien Pinto baqghu jissemmew ukoll il-htif tax-xwieni *Lupa* fl-1748 u tal-*Corona Ottomana* fl-1760. Ta’ l-ewwel ghal daqsxejn ma swietlux qares meta helisha hafif is-sena ta’ wara fil-komplott ta’ l-ilsiera mhejji għall-Imnarja. Kien halla l-mexxej Tork tal-*Lupa* jibqa’ jghix Malta u dan, minkejja li tghammed (għall-konvenjenza), hejja pjan biex jinqatel il-Gran Mastru u tinhataf Malta. Kienet pjuttost b’kumbinazzjoni li nkixef il-komplott permezz ta’ suldat Malti u wiehed Lhudi. Il-*Corona Ottomana* kien xini kbir u rikk hafna li Pinto kellu jirritornah litteralment fuq l-amar ta’ Franza li ma riditx tippregudika l-interessi kummerċjali tagħha minhabba l-kriżi li nqalghet b’dan il-htif, għalkemm il-kumpens li hadet l-Ordni ma kienx żgħir lanqas. Dan jurina, li minkejja l-pretensjonijiet tieghu, Pinto kien ikun kostrett jaċċetta dak li kienu jghidulu l-potenzi Ewropej, b’mod speċjali Franza li kellha sahha ekonomika kbira fuq l-artijiet li l-Ordni ta’ San Ġwann kellha f’dak il-pajjiż.

L-ahhar snin ta’ Pinto, qabel miet f’Jannar ta’ l-1773 fl-età ta’ 91 sena, kienu iebesin




Altiriljev tal-Granmastru Pinto – xogħol l-artist Qormi Stephen Borg u li se jkompli jsebbah il-faċċata tal-Każin tas-Soċjetà Filarmonika Pinto.

l-aktar minhabba l-fatt li l-hajja gholiet riżultat tal-prezz gholi tal-qamh. Izda minkejja d-difetti tiegħu, lil Pinto ma nistghux naqdbu nikkundannawh minghajr ma nqisu sew iż-żmien li fih kien jghix. Biex tifhem kif jaġixxi l-bniedem fl-Istorja, trid l-ewwel tgharbel u tifhem żminijietu għax, f'kull perjodu ta' snin, in-nies kienu jaraw u jqisu l-affarijiet minn lenti ferm differenti minn tal-lum. U dan jghodd ukoll għal Pinto, l-Ordni tiegħu u wkoll għal Malta fis-seklu tmintax. Harsa legġera lejn l-Ewropa ta' dak iż-żmien dlonk turik li Pinto kien biss rifless ta' l-andament ta' l-affarijiet Ewropej fit-tieni nofs tas-seklu tmintax. Kien iż-żmien li fl-ahħar wassal għar-Rivoluzzjoni Franciża, li għalkemm sehhet fl-1789, kellha l-għeruq tagħha fl-għexieren tas-snin li kienu ġew qabel.

Ir-rabta tagħna miegħu x'aktarx kienet biss fl-għoti ta' ismu lil Hal Qormi, it-Tribuna li tfakkar meta għalaq 31 sena Gran Mastru, u wkoll għax kellu xi żwiemel tiegħu fi stalel ġor-razzett kbir u sabih li darba kien jeżisti hdejn it-Tribuna.

U ahna ... ahna l-Qormin, x'għandna li jfakkarna f'Pinto? Tassew li r-rabta tagħna miegħu x'aktarx kienet biss fl-għoti ta' ismu lil Hal Qormi, it-Tribuna li tfakkar meta għalaq 31 sena Gran Mastru, u wkoll għax kellu xi żwiemel tiegħu fi stalel ġor-razzett kbir u sabih li darba kien jeżisti hdejn it-Tribuna u li bi sfortuna, twaqqa' biex l-art inghatat għall-bini. Ovvjament, għandna Triq Pinto, każin tal-banda li jġib ismu, statwi tal-festi, l-arma ta' Hal Qormi, xi djar u xoghlijiet artistici ta' żmien li koll għandhom ifakkruna fih. Minn ftit snin ilu 'il hawn għandna wkoll l-istatwa sabiha li semmejna aktar 'il fuq, xogħol l-iskultur bravu Malti Ġanni Bonnici, li donnha qeghda thares lejn dan ir-rahall tagħna u lilna tghidilna: "Ftakru, ja Qormin, li beltom iġġib ismi; ftakru li Hal Qormi kien l-ewwel rahal li nġhata l-ġieħ ta' belt. Bhalma jien kont kburi b'li għamilt, hekk ukoll intom għandkom tkunu kburi b'li wettaqtu fl-imghoddi, b'li qed tagħmlu fil-preżent u b'dak kollu li bi bżulija u għaqal għad tiksbu fil-gejjieni."



Ir-razzett li darba kien jeżisti hdejn it-tribuna ta' Pinto.